



राष्ट्रिय सूचना आयोग
प्रमुख सूचना आयुक्त कृष्णहरि बाँस्कोटा
सूचना आयुक्त किरणकुमार पोखरेल
सूचना आयुक्त यशोदादेवी तिम्सिना
आदेश

मु.नं. २३८/२०७०/०७१

निर्णय नं. ८६५

धादिङ जिल्ला, खाल्टे गाविस वडा नं. ६, हाल काठमाडौं महानगरपालिका वडा नं. ९, कालिमाटी डोल, एयरपोर्ट बस्ने दिवस अगस्ती १ पुनरावेदक

विरुद्ध

श्री कार्यकारी निर्देशक, नेपाल चार्टर्ड एकाउन्टेन्ट्स संस्था, बबरमहल काठमाडौं १ विपक्षी
 श्री सूचना अधिकारी, नेपाल चार्टर्ड एकाउन्टेन्ट्स संस्था, बबरमहल काठमाडौं १

विषय :- कानून बमोजिम कारवाही गरी सूचना उपलब्ध गराई पाउँ ।

सूचनाको हकसम्बन्धी ऐन, २०६४ अन्तर्गत यस आयोग समक्ष पर्न आएको पुनरावेदन र तत् सम्बन्धमा यस आयोगबाट भएको कारवाहीको संक्षिप्त तथ्य निम्नानुसार छ :


१. सूचनाको हकसम्बन्धी ऐन, २०६४ बमोजिम सूचना उपलब्ध नगराई गैर जिम्मेवारीपूर्वक जवाफ दिई उत्तरपुस्तिकाको प्रमाणित प्रतिलिपि दिन इन्कार गर्ने नेपाल चार्टर्ड एकाउन्टेन्ट्स संस्था, बबरमहल, काठमाण्डौंका कार्यकारी निर्देशक एवं सूचना अधिकारी उपर ऐनको दफा ३२ बमोजिम कारवाही गरी माग गरिएको विषयको उत्तरपुस्तिकाको प्रमाणित प्रतिलिपि उपलब्ध गराई पाउँ भनी दिवस अगस्तीले मिति २०७०/१२/१२ मा यस आयोगसमक्ष दिएको पुनरावेदन पत्र ।
२. माथिको प्रकरण नं. (१) बमोजिमको पुनरावेदन प्राप्त भएपछि यस आयोगबाट उजुरीकर्ताले माग गरेको सूचना उजुरीकर्तालाई ७ (सात) दिन भित्र उपलब्ध गराई सोको जानकारी यस आयोगलाई दिनु भनी नेपाल चार्टर्ड एकाउन्टेन्ट्स संस्था, बबरमहल, काठमाण्डौंका कार्यकारी निर्देशक र सूचना अधिकारीको नाममा मिति २०७१/०२/१३ गते आदेश जारी गरिएको ।
३. माथिको प्रकरण नं. (२) बमोजिमको आयोगको आदेश भए पश्चात नेपाल चार्टर्ड एकाउन्टेन्ट्स संस्थाको च. नं. ८४१/०७०/०७१ मिति २०७१/०२/२६ को पत्र मार्फत परीक्षार्थीलाई उत्तरपुस्तिका के कसरी हेर्न दिने र प्रतिलिपि उपलब्ध गराउने भन्ने सम्बन्धमा आवश्यक शर्त सहितको कार्यविधि मस्यौदाको कममा रहेको र परीक्षार्थीले उत्तरपुस्तिका अवलोकन गर्न पाउने सम्बन्धी कार्यविधि परिषद्बाट पारित भएपछि यथाशिघ्र निजलाई उत्तरपुस्तिका हेर्न र त्यसको प्रतिलिपि उपलब्ध गराउन सकिने भएकाले उल्लेखित कार्यविधि यथाशिघ्र बनाई पारित गरी आयोगको आदेश बमोजिम गर्ने व्यहोराको पत्र प्राप्त भएको ।
४. माथि प्रकरण नं. (३) बमोजिमको उक्त संस्थाको पत्र प्राप्त भएपश्चात निवेदकले आयोगको आदेश बमोजिम उत्तरपुस्तिकाको प्रमाणित प्रतिलिपि उपलब्ध नगराई गैर जिम्मेवारी पूर्वक जवाफ दिई बेवास्ता गर्ने नेपाल चार्टर्ड एकाउन्टेन्ट्स संस्थाका पदाधिकारीलाई कारवाही गरी


२०७१/११

२०७१/११

२०७१/११

- उत्तरपुस्तिकाको प्रमाणित प्रतिलिपि उपलब्ध गराई पाउँ भनी पुनः मिति २०७१।०२।२९ गते यस आयोग समक्ष पुनः उजुरी गरेको ।
५. माथि प्रकरण नं. (४) को निवेदन प्राप्त भए पश्चात यस आयोगको च. नं. ७४ मिति २०७१।०४।०६ को पत्रवाट नेपाल चार्टर्ड एकाउण्टेन्ट्स संस्थाका नाउँमा परीक्षार्थीलाई उत्तरपुस्तिकाको प्रतिलिपि उपलब्ध गराउने कार्यविधि यथाशिघ्र बनाई कार्यान्वयनमा ल्याई आयोगलाई जानकारी दिन लेखी पठाएको ।
 ६. माथि प्रकरण नं. (५) बमोजिमको आयोगको आदेश कार्यान्वयन गर्न लेखी पठाएपछि निवेदकले आयोगको आदेश बमोजिम उत्तरपुस्तिकाको प्रमाणित प्रतिलिपि उपलब्ध नगराई गैह्र जिम्मेवारी पूर्वक जवाफ दिई बेवास्ता गर्ने नेपाल चार्टर्ड एकाउण्टेन्ट्स संस्थाका पदाधिकारीलाई कारवाही गरी उत्तरपुस्तिकाको प्रमाणित प्रतिलिपि उपलब्ध गराई पाउँ भनी पुनः मिति २०७१।११।११ मा यस आयोग समक्ष उजुरी गरेको ।
 ७. माथि प्रकरण नं. (६) बमोजिम नेपाल चार्टर्ड एकाउण्टेन्ट्स संस्थालाई पत्राचार गरिएकोमा आयोगको आदेश कार्यान्वयनका सम्बन्धमा लामो समयसम्म उदासिन रहेको देखिएकाले उक्त संस्थाका कार्यकारी निर्देशकलाई पुनरावेदक दिवस अगस्तीको पुनरावेदनको सम्बन्धमा छलफलकोलागि आयोगमा उपस्थित हुन यस आयोगको च. नं. १३५१ मिति २०७२।०२।२१ को पत्रवाट लेखी पठाएको ।
 ८. माथि प्रकरण नं. (७) बमोजिम पत्राचार भए पश्चात् यस आयोगका प्रमुख सूचना आयुक्तको कार्यक्षमा यस आयोगका आयुक्त सहित नेपाल चार्टर्ड एकाउण्टेन्ट्स संस्थाका कार्यकारी निर्देशक सहितका व्यक्तिहरूसँग मिति २०७२।०३।०१ मा छलफल गरी कति समय भित्र उत्तरपुस्तिकाको प्रमाणित प्रतिलिपि र प्राप्त गरेको अंक परीक्षार्थीले माग गरेको बखत हेर्न पाउने गरी नियम वा कार्यविधि बनाई माग भएको सूचना उपलब्ध गराउन सकिन्छ, सात (७) दिन भित्र लिखित जवाफ गर्न पत्राचार गर्ने निर्णय भएको ।
 ९. माथि प्रकरण नं. (८) बमोजिम नेपाल चार्टर्ड एकाउण्टेन्ट्स संस्थालाई पुनरावेदकले माग गरेको सूचना के कति कारणले उपलब्ध गराउन सकिन, कति समयभित्र परीक्षार्थीले माग गरेको बखत हेर्न मिल्ने गरी नियम वा कार्यविधि बनाई उपलब्ध गराउन सकिन्छ सो सम्बन्धमा सात (७) दिन भित्र सम्पूर्ण विवरण सहितको लिखित जवाफ पेश गर्न यस आयोगको च. नं. १४५९, मिति २०७२।०३।०७ पत्रवाट पत्राचार भएको । तत् पश्चात पनि उक्त संस्थाबाट कुनै पनि प्रतिक्रिया प्राप्त नभए पछि पुनः यस आयोगको च. नं. १४८, मिति २०७२।०५।३१ को पत्रवाट ताकेतापत्र पठाईएको ।
 १०. माथि प्रकरण नं. (९) बमोजिम पत्राचार भए पश्चात पनि उक्त संस्थाको तर्फबाट कुनै प्रतिक्रिया प्राप्त नभएकोले यस आयोगको च. नं. ४८९, मिति २०७२।०८।२७ को पत्रवाट नेपाल चार्टर्ड एकाउण्टेन्ट्स संस्थाका कार्यकारी निर्देशकलाई छलफलकोलागि आयोगमा उपस्थित हुन पुनः पत्राचार गरिएको । तत् पश्चात पुनरावेदक दिवस अगस्तीले यस आयोगसमक्ष मिति २०७२।०८।२८ मा पुनः उजुरी गरेको ।
 ११. माथि प्रकरण नं. (१०) बमोजिम पत्राचार भए पश्चात यस आयोगका प्रमुख सूचना आयुक्तको अध्यक्षतामा आयोगका आयुक्तहरूसहित नेपाल चार्टर्ड एकाउण्टेन्ट्स संस्थाका सह निर्देशक सहितका व्यक्तिहरूसँग मिति २०७२।०९।०५ गते छलफल भएको ।
 १२. माथि प्रकरण नं. (११) बमोजिम छलफल भए पश्चात नेपाल चार्टर्ड एकाउण्टेन्ट्स संस्थालाई यस आयोगको च. नं. ४९८, मिति २०७२।०९।०६ को पत्रवाट मिति २०७२।०९।०५ मा छलफल भए अनुसार पुनरावेदकलाई माग अनुसारको सूचना उपलब्ध गराउन र आदेश कार्यान्वयन तर्फ भएका प्रगति विवरण सात (७) दिन भित्र आयोग समक्ष उपलब्ध गराउनु लेखी पठाएको । तत् पश्चात पुनः यस आयोगको च. नं. १०८२, मिति २०७२।१२।०५ को पत्रवाट पुनरावेदकको माग बमोजिम हालसम्म किन सूचना उपलब्ध गराईएन सो सम्बन्धमा अनिवार्यरूपमा यस आयोगमा जानकारी गराउन लेखी पठाएको ।








आयोगको ठहर


प्रस्तुत पुनरावेदनको सम्बन्धमा पटक-पटक आदेश, पत्राचार र छलफल भएको छ । नेपाल चार्टर्ड एकाउण्टेन्ट्स संस्थाले कुनै पनि पत्रको माध्यमद्वारा र छलफलमा उत्तरपुस्तिका दिने र प्राप्त्याङ्क दिने विषय इन्कार गरेको छैन । तर लामो समय देखि आयोगको आदेश पालना भएको पनि छैन ।

यसै बीच आयोगको मिति २०७२।०९।०९ को निर्णयानुसार लोक सेवा आयोगलाई प्राप्त्याङ्क उपलब्ध गराउन आदेश भई गएकोमा हाल लोक सेवा आयोगको वेब साईट हेर्दा प्राप्त्याङ्क हेर्न सकिने प्रणाली लागू भएको पाईन्छ । यसै गरी आयोगको मिति २०७२।०६।२८ को निर्णयानुसार नेपाल बैंक लि.ले लिएको प्रतियोगितात्मक परीक्षाको प्राप्त्याङ्क सूचना मागकर्तालाई उपलब्ध गराएको पाईन्छ । यसरी आयोगमा पर्न आएका पुनरावेदनमा सो उपर भएका आदेशको कार्यान्वयन भई रहेको सन्दर्भमा नेपाल चार्टर्ड एकाउण्टेन्ट्स संस्थाका कार्यकारी निर्देशक र सूचना अधिकारीले लामो अवधिसम्म पनि आयोगको आदेश पालना नगरेको देखिँदा निजहरूलाई सूचनाको हकसम्बन्धी ऐन, २०६४ को दफा ३२ बमोजिम कारवाही तर्फ किन आयोग प्रवेश नगर्ने ? यस सम्बन्धमा निजहरूसँग लिखित जवाफ माग गर्ने ।

यस सम्बन्धमा माथि उल्लेखित घटनाक्रम, आदेश, छलफल र माग अनुसारको सूचना दिने प्रतिबद्धता लगायतलाई मनन गरी नेपाल चार्टर्ड एकाउण्टेन्ट्स संस्थाका कार्यकारी निर्देशक र सूचना अधिकारीको नाममा दिवस अगस्तीले माग गरेको उत्तरपुस्तिका / प्राप्त्याङ्क सम्बन्धी सूचना दिन यो आदेश जारी गरिएको छ । पुनरावेदकको पुनरावेदन र उजुरीको छायाँप्रति यसैसाथ संलग्न गरी पठाउनु, यसको जानकारी उजुरीकर्तालाई दिनु ।


(यशोदादेवी तिमिसना)

सूचना आयुक्त


(किरणकुमार पोखरेल)

सूचना आयुक्त


(कृष्णहरि वाँस्कोटा)
प्रमुख सूचना आयुक्त

इति सम्बत् २०७३ साल जेठ १८ गते रोज ३ शुभम् ।